



TRIBUNAL GĦAL TALBIET ŻĠĦAR

ĠUDIKATUR

AVV. DR. ILONA SCHEMBRI

LL.B., LL.D., LL.M. (Lond.), Ph.D. (Birm.)

Udjenza tal-21 ta' Frar 2024

Talba nru. 250/2023 IS

GO p.l.c. (C 22334)

VERSUS

MOHAMAD BASHAR (I.D. 112388 (A))

IT-TRIBUNAL,

Ra illi b'Avviż tat-Talba ipprezentat fil-25 ta' Lulju 2023 (a fol. 1 et seq), is-soċjeta' attriċi talbet l-ammont ta' elfejn u ħames mija u sittin Ewro u ħamsa u disgħin ċenteżmi tal-Ewro (Eur 2560.95) rappreżentanti servizzi ta' telefonija ċellulari bil-kont numru 40781583.

Ra d-digriet ta' dan it-Tribunal tal-31 ta' Lulju 2023 fejn is-soċjeta' attriċi ġiet awtorizzata tipproċedi bin-notifika tal-konvenut (a fol. 14).

Ra illi l-konvenut ġie debitament notifikat fid-9 ta' Novembru 2023 (a fol. 25).

Ra illi l-konvenut ma ppreżenta ebda risposta u/jew kontro-talba u anqas deher għas-seduta wara li ġie innotifikata b'dan illi waqa' fi stat ta' kontumacija.

Ra l-atti proċesswali.

Ra illi din il-kawża tħalliet għas-sentenza.

Ikkunsidra

Mill-provi u xhieda prodotti jidher ċar x'kienet ir-relazzjoni bejn is-soċjeta' attriċi u l-konvenut.

Jidher illi l-konvenut kellu kont mas-soċjeta' attriċi bin-numru 40781583 (a fol. 2).

Dan it-Tribunal jinnota illi s-soċjeta' attriċi ipprezentat ukoll dokumentazzjoni illi tispjega għaliex in-numru tar-registrazzjoni tas-soċjeta' attriċi inbidel minn mindu l-konvenut daħal f'kuntratt mas-soċjeta' attriċi għal meta giet intavolata din it-talba.

Dan it-Tribunal innota illi l-konvenut kien notifikat iżda l-konveut ma ressaq ebda risposta u/jew kontro-talba f'dan il-każ u anqas deher għas-seduta wara li gie innotifikata b'dan illi waqa' fi stat ta' kontumacija.

Il-kontumacija tal-Konvenut

Hekk kif għadu gie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba u anqas deher għas-seduta wara li gie innotifikata b'dan illi waqa' fi stat ta' kontumacija b'dan illi jwassal illi l-konvenut hu fi stat ta' kontumacija.

It-Tribunal josserva illi l-kontumacija waħedha ma titqiesx bħala ammissjoni tat-talba tas-soċjeta' attriċi da parti l-konvenut iżda kontestazzjoni ta' l-istess. Għalkemm il-konvenut baqa' kontumaci, dan ma jfissirx li huwa abbanduna kull eċċezzjoni li seta' jagħmel fil-kawża u ammetta id-domandi. F'każ ta' kontumacija jibqa' l-oneru fuq is-soċjeta' attriċi li tressaq provi sal-grad ta' probabbiltà u li tressaq l-aħjar prova. Il-gudikant għandu jeżamina jekk it-talba hijiex ġustifikata independentement mill-kontumacija tal-konvenut (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

"huwa wkoll principju ben stabbilit illi għalkemm il-konvenut jibqa' kontumaci dan ma kellux jinftiehem bħala li hu abbanduna kull eccezzjoni li seta' jagħti fil-kawza u ammetta d-domanda. Sta għall-gudikant li jeżamina jekk it-talba hix ġustifikata, independentement mill-kontumacija tal-konvenut. Vide Kollez. Vol. XXIX P III p 35"

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiża mill-Qorti tal-Appell (sede Superjuri) fis-27 ta' Marzu 1996 ingħad:

"Illi fl-ahharnett irid jingħad illi skond il-gurisprudenza tal-Qrati tagħna, il-konvenut li jibqa' kontumaci, bħal kaz odjern, ma jitqiesx li ammetta ttalba ta' l-attur, izda jitqies li jkun irrimetta ruhu għall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawza billi kif gie ritenut fis-sentenza ta' l-Onorabbli Qorti ta' l-Appell in re Hammet vs Genovese mogħtija fil-31 ta' Jannar 1991:

"Il-Qorti m'għandhiex tissolleva eccezzjonijiet li mhiex awtorizzata espressament mill-Kodici ta' Organizzazzjoni u Procedura Civili jew minn konsiderazzjonijiet ta' ordni Pubblika. Għaliex altrimenti tinholoq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawza;"

L-istitut tal-kontumaċja hu intiż biss sabiex irażżan l-atteggjament tal-kontumaċja u disprezz da parti ta' min ġie ċitat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deċiża mill-Prim' Awla fil-31 ta' Jannar 2003).

L-Azzjoni tas-Socjeta' Attriċi

Fit-talba tagħha, is-socjeta' attriċi ipprezentat kopja tal-*istatement* illi turi l-ammont dovut mill-konvenut, kopja tal-kuntratt iffirmit mill-konvenut, kopja tal-ittra uffiċjali mibgħuta lill-konvenut bir-referenza 2279/21 u t-traduzzjoni tal-istess ittra uffiċjali, u liema dokumenti jinsabu a fol. 2 sa 11. Tali dokumenti u provi jwasslu lit-Tribunal jifhem illi s-socjeta' attriċi pprovidet ippruvat sal-grad ta' probabbilita' illi l-konvenut hu verament dovut li jhallas tali ammont pretiż mis-socjeta' attriċi li għadu jidher fuq il-kont bħala mhux imħallas (a fol. 2), iktar u iktar meta s-socjeta' attriċi indikat ukoll fit-tali *statement* meta l-konvenut ħallas b'dan illi jidher illi s-socjeta' attriċi ipprezentat il-pożizzjoni kollha tar-relazzjoni bejn is-socjeta' attriċi u l-konvenut.

Decide

Għaldaqstant, dan it-Tribunal jaqta' u jiddeċiedi billi jilqa' t-talba tas-socjeta' attriċi għall-ammont ta' elfejn u ħames mija u sittin Ewro u ħamsa u disgħin ċenteżmi tal-Ewro (Eur 2560.95) rappreżentanti servizzi ta' telefonija ċellulari bil-kont numru 40781583 bl-imgħax li jibda jiddekorri mid-19 ta' Mejju 2021 *stante* illi tali pagament kellu jkun dovut fl-intier tiegħu sat-18 ta' Mejju 2021 kif ukoll l-ispejjeż in konnessjoni mal-ittra uffiċjali bir-referenza 2279/21.

L-ispejjeż ġudizzjarji marbuta ma' dawn il-proċeduri huma kollha a kariku tal-konveut.

Avv. Ilona Schembri

Ġudikatur